

# PATRIMONJU TA' ARTIĠJANAT UNIKU FIX-XEWKIJIA

Consiglia Azzopardi

Ix-Xewkija hija post ta' snajja' antiki, kemm dawk tradizzjonalment maħduma mill-irġiel u kemm min-nisa.


Biżżejjed timxi mat-triqat u tħares lejn id-djar qodma bil-lavur fil-galleriji jagħtu fuq l-isqaqien dojq biex tħoss l-ispirtu tal-antenati mharrġin fis-sengħa tal-ġebbla. Hekk għexu l-irġiel ta' dawn l-inħawi tal-gżira Għawdxija, marbuta mal-qtugħ u l-ingarr tal-franka mill-barrieri u mgħallma tajbin fis-sengħa tal-bini. Idhol ġewwa u ssib il-kxaxen tal-gradenza mimlijin kutri minsuġa mis-suf tan-nagħaġ u lożor minsuġa mit-tajjar. Sal-kuluri tal-faxxi kellhom jagħżilhom li dawn il-lożor inħadmu fl-isqaq ta' Dora fix-Xewkija! Għax dawn is-snajja' kienu jintirtu fil-familja, jitgħallmuhom l-ulied mill-ġenituri tagħhom, sakemm ġie l-progress u l-folja nqalbet, il-bniet Xewkin ma baqgħux jingħarfu minn ta' rħula ohra għax siefru jew marru jaħdmu fil-fabbriki

jew impjegati. Spicċa dak iż-żmien meta gruppi ta' nisa u tfal - minn bniet żgħar, sa xebbiet kbar, nanniet u xjuħ wara l-bieb miġbura fid-dell mhux qiegħda imma kulħadd aljenat jistinka jaħdem il-labar, il-bizzilla jew isellet għall-aġġorn.


Waħda mill-isbaħ xogħlijiet tal-idejn k commemorattivi wirt tax-Xewkin hija l-bizzilla tal-alba li l-poplu ta' din il-parroċċa kien irregala lill-Isqof Giuseppi Pace nhar l-4 ta' Meju 1952, fl-okkażjoni tat-tberik tal-ewwel ġebbla tar-Rotunda tax-Xewkija. Żmien wara kellha terġa' tirritorna lejn il-parroċċa li minnha ħarget u dan grazzi għal Dun Franklin Vella, qassis żagħżuġ mix-Xewkija, li b'entużjażmu jiġbor informazzjoni fuq il-patrimonju tal-parroċċa tiegħu. Għalhekk kien ta' għajjnuna kbira biex setgħet tiġi studjata l-Istorja, id-disinn u xi punti fit-teknika speċjali ta' din l-bizzilla.

## KOMPOŻIZZJONI TAL-BIZZILLA


Il-bizzilla hija kapulavur maħdum bil-ħajt tal-għażel, twila 396cm u għolja 45cm. Fiha 9 simboli: Pax, IHS, Maria, Ħaruf bilwieqfa - li x-Xewkin jikkunsidrawh bħala l-ħarufa ta' San Ġwann, qalb li tisser l-imħabba, l-armi ta' Pace għall-Isqof, Grech għall-Arċipriet Giuseppi Grech ta' dak iż-żmien, l-emblema tat-tliet għoljiet li jirrapprezentaw lil Għawdex u l-emblema tax-Xewkija. Is-soltu alba ma jkunx fiha iżjed minn 8 simboli, imma din id-darba kellha tiżdied biex mad-dawra tat-tul tkun tista' tidhol l-iskrizzjoni li tgħid:



Dun Franklin Vella liebes l-alba tal-bizzilla għall-festa tal-ewwel quddiesa. Iz-ziju tiegħu, Dun Ġwann Attard u Dun Trevor Sultana lebsin ukoll bizzilla maħduma fix-Xewkija




Offerta mill-poplu tax-Xewkija lill-maħbub Isqof Giuseppi Pace fl-okkażjoni tat-tberik tal-ewwel ġebbla tat-tempju maestuż iddedikat lil San Ġwann Battista, 4 ta' Meju 1952 (Arkivji Parroċċa Xewkija)



*Parti mill-bizzilla u kmjem pariġġ  
(Hajr Dun Franklin Vella)*

Il-proġett kien afdat f'idejn Marcell Mercieca tal-Gerdil (1907-1967), wieħed min-negozjanti ewlenin tal-bizzilla fix-Xewkija. Kien mizzewweg lil Teresina bint Toni Xuereb tal-Kaċċatur mir-Rabat li kien imqabbad ma' Għawdex kollu jinnegozja l-bizzilla u jsiefer biha lejn Gibiltà, l-Ingilterra u l-bqija. Min jaf kemm bizzilla maħduma mix-Xewkin inġarret lejn dawn il-pajjiżi! Irridu nifhmu li kienet tkun bizzilla maħduma bis-sengħa li titqabbel tajjeb mal-bizzilli barranin u kienet imfittxija għax, għalkemm ta' kwalità, in-negozjanti dejjem kienu jzommu l-prezz kemxejn inqas minn bizzilli ta' barra biex jaqdbu s-suq. Haġa ġġib 'l oħra u fl-aħħar nstab ukoll id-disinn ta' din l-alba fil-kollezzjoni tal-Kavallier Lorenzo Zammit Haber (1875-1961).



*Disinn ta' parti mill-iskrizzjoni li kellha tiffirma ċ-ċinta tal-alba (Hajr Lawrence Zammit Haber)*

### MIN KIEN LORENZO ZAMMIT HABER?

Niftakru fi xjuħitu bħala raġel bjond, ilvent, bid-daqna ħamranija; ma tistax ma tagħrfux lill-Kavallier Zammit Haber; ma nafx għaliex kelli l-impressjoni li kien kaptan fuq il-vapuri. Kont naf li kellu dik id-dar kbira b'ħafna skultura fil-pjazza tax-Xewkija. Żmien wara, studenta mix-Xewkija rranġatli biex niltaqa' mal-aħħar żewġ nisa artigjani li kienu għadhom joqogħdu f'din id-dar. Ma ninsa qatt dak li qaluli u ġibt għajnejja wara widnejja b'dak li wrewni. Minn ġol-kexxun tal-gradenza ħarġu sorra kbira bl-oġġetti tal-bizzilla, tal-ħarir abjad maħdumin fini kif kienu jafu jaħdmu fl-imġhoddi. Issa li kienu kibru fl-età ma kienx għadhom jaħdmu bizzilla imma spicċaw jaħdmu xi ġersi bil-labar ħoxnin biex ma jkagħbrux għajnejhom u għax il-ġersi jitla' malajr u dan iż-żmien kien iġib iktar flus mill-bizzilla.

Lawrenz kien arkitett u kien imfittex ħafna għall-pittura lineari jew disinni bil-pinna li kien jagħmel għall-iskultura tal-altari, lapidi, irħam għall-art tal-knejjes, skultura fil-ġebbla, tinqix tal-oġġetti sagri tal-fidda, skultura fl-injam għall-pedestalli, pjanti ta' djar u artijiet fosthom disinn tal-iskultura fil-faccata tad-dar dominanti fil-pjazza tax-Xewkija. Jgħidu li hu kien il-moħħ wara l-bini tal-kolonna li fuqhom isserrah il-koppla maestuża tar-Rotunda. Imbagħad kien jagħmel ħafna disinni ta' bandalori mhux biss għax-Xewkija imma kellu ordnijiet mill-parroċċi t'Għawdex u saħansitra minn Malta. Kien jagħmel ukoll disinni ta' armi biex jiġu maħduma bil-lavur fil-ġebbla, fl-injam jew fl-irħam. Dawn l-armi ta' kunjomijiet jew simboli għall-oġġetti sagri kienu jiġu rrakkmati jew maħdumin bil-bizzilla.

Din is-sengħa ta' kif jiddisinja kien kisibha mis-Seminarju tal-Qalb Ta' Ġesù fir-Rabat Għawdex, fejn Lorenzo kien jattendi l-iskola sekondarja. Dak iż-żmien is-seminarju li kien għad ilu mwaqqaf biss madwar għaxar snin, mindu Għawdex sar djoċesi, kien qabad ritmu tajjeb taħt it-tmexxija tal-Ġeżwiti. Fost is-suġġetti li kienu jitgħallmu s-subien f'din l-iskola kien id-Disinn u kien jiġi mgħallem minn pittur mqabbad apposta. Hekk insibu li fit-13 ta' Lulju 1890 Lorenzo Zammit kiseb Diploma fl-*Accademia Dell'Disegno*. Fis-sena 1891-92 spicċa b'suċċess il-*Corso di Matricola* fl-istess seminarju u baqa' membru attiv fil-Kongregazzjoni Marjana fejn ġie nominat bħala Prefett għas-sena 1897-98. Dan ifisser li Lorenzo baqa' f'kuntatt mal-istudju tas-Seminarju sal-aħħar tas-seklu.



*Lorenzo u wliedu bniet Mary, Ines u Ġuża  
fl-aħjar tagħhom (Hajr Lawrence Zammit Haber)*

Lorenzo kien jikkompona l-Ġiljana. Kien missier ta' ħamest itfal, żewġ subien u tlett ibniet ilkoll edukati f'kullegġi Malta. Il-bniet baqgħu t-tlieta d-dar jaħdmu kull xorta ta' artigjanat, kienu ħajjata primi u kollha kapaċi jaħdmu bizzilla fina; Mary (1911-1983) kienet tispeċjalizza fir-rakkmu tad-deheb u tal-ħarir, Ines (1915-2000) u Ġuża (1921-1994) kienu jaħdmu bizzilla tal-Filet sa jagħmlu x-xibka huma stess u kienu jagħmlu



I-fjurrelli tal-ganatil. Is-sengħa tal-bizzilla tal-Filet ma kinitx komuni bħalma kienet tač-čombini u kienu jaħdmuha biss xi sorijiet fil-kunventi, aktarx li kienu jitgħallmuha mingħand sorijiet xjuħ Taljani jew Franciži. Dawn ta' Lawrenz kienu magħrufa għal din il-kwalità speċjali ta' bizzilla li kienu jordnawha qassisin anki minn Malta.

Naturalment il-missier Lawrenz kien hu li jiddisinja l-proġett, imbagħad l-ulied kienu jaddattaw huma għall-bizzilla u għar-rakkmu - bin is-sengħa għandu nofsha! Sal-ħwejjeg tal-moda bħal kowtijiet, kpiepel u lbiesi kien jiddisinjalhom, ma jinsix anki disinni tal-buttuni u bokkli tač-činturini. Ma' ta' Lawrenz gawdjet fuq li gawdjet il-knisja tax-Xewkija għax sal-lum għadek tidhol il-knisja nhar il-festa ta' San Ġwann u tara dak it-tużell kollu rakkmu tad-deheb sabiħ, vintartali, tunicelli jew pjaneti, stajjel, činglijiet, purtieri tat-tabernaklu ečč rakkmati bil-ħajt tad-deheb - kollha frott minn idejn Mary.

Ma' dawn hemm ukoll ħafna bizzilla tal-ħarir isfar li tintrama fuq l-altar tas-Sagrament jew fuq l-altari tal-knisja l-qadima ġos-sagristija, kollha maħduma fuq l-istess disinn li jġib is-simboli tal-knisja l-qadima, il-pjagi, l-imsiemer u l-Qalb flimkien mal-Ħaruf tal-Apokalissi. Naturalment ma' dawn ħadmu għad ta' bizzilel għall-albi u r-rukketti li tferrxu ma' kullimkien, l-id tal-ħidma tagħhom tispikka għall-finezza u l-mod kif jirrealizzaw l-punti tal-Balla b'sengħa tal-għageb.



*Altar armat fis-sagristija juri xogħlijiet tal-aħwa Zammit Haber*

Imma din id-darba x-xogħol tal-bizzilla li kellha tinħadem biex tiżżanzan mill-Isqof Giuseppe Pace meta titqiegħed l-ewwel ġebbla tar-Rotunda ma ħadmuhx ta' Lawrenz, imma tħalla f'idejn Theodora Azzopardi tal-Impustat. Jista' jkun li wlied Lorenzo kellhom xogħol ieħor imqabbad, jew il-proġett kien mgħaġġel u Dora li kienet meqjusa bħala č-čampion tal-bizzilla fix-Xewkija għax kienet tħaffef u diġà kienet ħadmet lil Ġużepa tax-Xelina xi bizzilla għar-Regina Elizabetta II. Fl-arkivji tal-parročča ma nstab imkien ħlasijiet ta' kemm tħallset Dora u lanqas kemm damet taħdimha jew fuq xi spejjeż tal-għażel la tal-ħajt u lanqas tad-drapp. Forsi n-negożjant Mercieca tal-Gerdil ħaseb għalihom hu



*Theodora Azzopardi li ħadmet il-bizzilla commemorattiva tat-tqegħid tal-ewwel ġebbla tar-Rotunda*

minn butu! Skont l-intervisti mal-qraba ta' Dora, din ma kinitx l-ewwel darba li ħadmet b'xejn għall-knisja, għalkemm kienet armla u kienet taqla' l-għajxien tagħha mill-bizzilla. Il-*motto* tagħha kien li ma tftitixx mal-Mulej u din id-darba hekk għamlet ukoll, imma jgħidu li l-Arcipriet kien ipattilha billi jibagħtilha ħut, gbejniet jew ħaxix milli kien jaqla' hu mingħand il-parroččani.

Li jiskantani f'din il-bičča xogħol kapulavur tal-bizzilla hu kif Dora, li milli jidher ma kellha ebda tagħlim fuq is-sengħa ħlief l-esperjenza tal-prattika, kienet kapači tintrepreta l-kliem li kien hemm fl-iskrizzjoni u čertu varjazzjoni tal-Punt Inqliz sempliciment minn dak biss li pinga Lawrenz b'tant precizjoni. Ma kinitx ħaġa fačli! Min jaf kemm għaddiet iljieli tħammem kif se tinvesti minn parti għal oħra! Illum nistgħu nifhmu dan meta niflu bir-reqqa u mill-qrib l-bizzilla maħduma li għandu Dun Franklin.

Dawn in-nisa bravi bħalma kienet Theodora, li kisbu l-għerf bil-ħila ta' moħħhom u jdejhom, mietu u ntesew u magħhom qed tintesa b'pass mgħaġġel ħafna s-sengħa tal-bizzilla. Tilef il-pajjiż u se tilef ukoll il-knisja, għax l-apprezzament tax-xogħol tal-idejn, il-valur ta' dak li kapači nagħmlu fiż-żmien li jisli fna l-Mulej m'għadux jissemma. Illum bdejna nfittxu mal-Mulej u biex neħilsu ħafif il-knejjes qed inzejnuhom bix-xejxi tal-magna. X'differenza minn dawk is-siġħat twal jaħdmu għall-Mulej bl-iżjed mod nobbli u perfett!